



Kunsill
tal-Unjoni Ewropea

Brussell, 24 ta' Novembru 2023
(OR. en)

16014/23

Fajl Interistituzzjonali:
2023/0419(NLE)

FISC 274
ECOFIN 1286
N 107

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	24 ta' Novembru 2023
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2023) 736 final
Suġġett:	Proposta għal DEĊIŻJONI TAL-KUNSILL dwar il-konklużjoni, f'isem l-Unjoni, tal-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud

Id-delegazzjonijiet isibu mehmuz id-dokument COM(2023) 736 final.

Mehmuz: COM(2023) 736 final



IL-KUMMISSJONI
EWROPEA

Brussell, 24.11.2023
COM(2023) 736 final

2023/0419 (NLE)

Proposta għal

DEĊIŻJONI TAL-KUNSILL

dwar il-konklużjoni, f'isem l-Unjoni, tal-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Din il-proposta tikkonċerna l-konklużjoni ta' emenda tal-Ftehim bejn l-Unjoni Ewropea u r-Renju tan-Norveġja ("in-Norveġja") dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud¹ ("il-Ftehim").

Il-Ftehim daħal fis-seħh f'Settembru 2018. Il-Ftehim jippermetti li l-Istati Membri tal-UE u n-Norveġja jikkooperaw b'mod simili skont ir-Regolament tal-Kunsill (UE) Nru 904/2010² u d-Direttiva tal-Kunsill 2010/24/UE³ biex jiġġieldu kontra l-frodi tal-VAT, u jassistu lil xulxin biex jirkupraw talbiet fil-qasam tal-VAT.

Madankollu, sadanittant saru diversi emendi għar-Regolament tal-Kunsill (UE) Nru 904/2010 u ġew introdotti għodod godda għall-kooperazzjoni amministrattiva, jiġifieri permezz tar-Regolament tal-Kunsill (UE) 2018/1541 emendatorju⁴. L-għodod il-godda jinkludu:

- it-tishih tan-network tal-Eurofisc permezz ta' governanza msahha, l-hekk imsejha azzjonijiet ta' segwitu (l-ipproċessar u l-analiżi kongunti tad-data) u l-inkjesti amministrattivi mwettqa b'mod kongunt (l-awditi kongunti);
- il-ħidma ma' korpi oħra tal-infurzar tal-liġi tal-UE (l-Europol, l-OLAF);
- il-kondiviżjoni ta' informazzjoni ewlenija dwar l-importazzjonijiet u dwar il-vetturi.

Ġiet introdotta wkoll il-possibbiltà li jintużaw mezzi oħra għall-iskambju ta' informazzjoni mill-formoli standard.

L-Artikolu 41(5) tal-Ftehim jistabbilixxi l-formalitajiet jekk Parti għall-Ftehim tkun tixtieq tirrevedih. Għalhekk, din il-Parti għandha tressaq proposta lill-Kumitat Kongunt, li għandu jagħmel rakkomandazzjonijiet tiegħu dwarha, b'mod partikolari sabiex jinbdew in-negozjati skont ir-regoli għan-negozjati internazzjonali tal-Partijiet.

Waqit it-tieni laqgħa tal-25 ta' Novembru 2021 tal-Kumitat Kongunt UE-Norveġja, stabbilit skont l-Artikolu 41(1) tal-Ftehim, ir-Renju tan-Norveġja ppreżenta uffiċjalment talba biex jissupplimenta u jemenda l-Ftehim sabiex:

- jitqiesu l-għodod ta' kooperazzjoni amministrattiva li għadhom kif ġew introdotti (l-użu ta' mezzi oħra għall-iskambju ta' informazzjoni apparti l-formoli standard, l-inkjesti amministrattivi mwettqa b'mod kongunt u l-azzjonijiet ta' segwitu fil-qafas tal-Eurofisc).
- tiġi aġġornata r-referenza għad-Direttiva 95/46/KE mhassra bir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali

¹ Il-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud, (ĠU L 195, 1.8.2018, p. 3–22)

² Ir-Regolament tal-Kunsill (UE) Nru 904/2010 tas-7 ta' Ottubru 2010 dwar il-kooperazzjoni amministrattiva u l-ġlieda kontra l-frodi fil-qasam tat-taxxa fuq il-valur miżjud (ĠU L 268, 12.10.2010, p. 1)

³ Id-Direttiva tal-Kunsill 2010/24/UE tas-16 ta' Marzu 2010 dwar l-assistenza reċiproka għall-irkupru ta' talbiet relatati ma' taxxi, dazji u mizuri oħra (ĠU L 84, 31.3.2010, p. 1)

⁴ Ir-Regolament tal-Kunsill (UE) 2018/1541 tat-2 ta' Ottubru 2018 li jemenda r-Regolamenti (UE) Nru 904/2010 u (UE) 2017/2454 dwar il-kooperazzjoni amministrattiva fil-qasam tat-taxxa fuq il-valur miżjud (ĠU L 259/1, 16.10.2018, p. 1–11)

*data*⁵ u b'mod partikolari, l-introduzzjoni ta' referenza għad-dispożizzjonijiet tal-Ftehim dwar iż-Żona Ekonomika Ewropea (ŻEE)⁶ li huma eqwivalenti għar-Regolament (UE) 2016/679.

Sa issa n-Norveġja pparteċipat b'mod attiv fil-biċċa l-kbira tal-oqsma ta' hidma tal-Eurofisc. Matul l-2020 u l-2021, in-Norveġja wissiet lill-Istati Membri dwar il-possibbiltà ta' frodi u ta' telf potenzjali tal-VAT li jammontaw għal EUR 5 biljuni fil-qasam tal-krediti ta' karbonju.

L-emenda tal-Ftehim bl-inklużjoni tal-ġhodod il-godda msemija hawn fuq għandha tippermetti kooperazzjoni aħjar u ssahha il-ġlieda kontra l-frodi, u b'hekk iġġib valur miżjud għaž-żewġ partijiet għall-Ftehim (in-Norveġja u l-Istati Membri).

Fis-17 ta' Ġunju 2022 giet adottata Deċiżjoni tal-Kunsill li tawtorizza l-ftuħ ta' negozjati mar-Renju tan-Norveġja għall-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud⁷.

Ir-Rakkomandazzjoni mill-Kumitat Kongunt biex jinbdew in-negozjati, f'konformità mal-Artikolu 41(5) tal-Ftehim (skambju ta' ittri), giet adottata permezz ta' proċedura bil-miktub f'Ottubru 2022.

Fit-18 ta' Novembru 2022 sar ċiklu ta' negozjati u ntlahaq ftehim fis-27 ta' Ġunju 2023.

Il-Kunsill gie infurmat b'mod konsistenti dwar il-progress fil-Grupp ta' Hidma dwar Kwistjonijiet ta' Taxxa u fil-Grupp ta' Hidma ta' Livell Gholi.

Il-Kummissjoni tqis li ntlahqu l-oġettivi stabbiliti mill-Kunsill fid-direttivi ta' negozjati tiegħu u li t-test negozjat hu aċċettabbli għall-Unjoni.

L-iffirmar, f'isem l-Unjoni, tal-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud sar fi XXX.

• **Konsistenza mad-dispożizzjonijiet eżistenti fil-qasam ta' politika**

L-emenda tal-Ftehim giet innegozjata f'konformità mad-direttivi ta' negozjar komprensivi adottati mill-Kunsill fis-17 ta' Ġunju 2022.

It-tishih tal-kooperazzjoni amministrattiva tal-VAT ma' pajjiżi terzi hija waħda mill-azzjonijiet imhabbra bil-Komunikazzjoni tal-Kummissjoni Ewropea tal-2020 għal Tassazzjoni Ġusta u Sempliċi li tappoġġa l-irkupru⁸.

Barra minn hekk, ta' min wiehed jinnota li l-emenda għandha tkopri l-ġhodod ta' kooperazzjoni diġà fis-sehħ u applikati mill-Istati Membri abbażi tar-Regolament (UE) Nru 904/2010.

Għalhekk, din l-inizjattiva hija konformi mal-politika attwali tal-Kummissjoni fil-qasam tal-VAT u għandha tarmonizza l-kooperazzjoni tal-Istati Membri man-Norveġja mal-acquis tal-UE.

⁵ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1–88)

⁶ <https://www.efta.int/eea/eea-agreement>

⁷ Id-Deciżjoni tal-Kunsill (UE) 2022/1311 tas-17 ta' Ġunju 2022 li tawtorizza l-ftuħ ta' negozjati mar-Renju tan-Norveġja għall-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud (ĠU L 198, 27.7.2022, p. 14–15)

⁸ Azzjoni 14, COM/2020/312 final

2. BAŽI ĠURIDIKA, SUSSIDJARJETÀ U PROPORZZJONALITÀ

• Baži ġuridika

Il-proposta attwali lill-Kunsill hija pprezentata skont l-Artikolu 218(6) tat-Trattat dwar il-Funzjonament tal-Unjoni Ewropea (TFUE).

L-Artikolu 3(2) tat-TFUE jipprevedi li, minbarra fl-oqsma li fihom l-Unjoni għandha kompetenza esklużiva mnizzlin fl-Artikolu 3(1) tat-TFUE, l-Unjoni “għandha wkoll kompetenza esklużiva li tikkonkludi ftehim internazzjonali meta l-konklużjoni tiegħu tkun prevista f’att legiżlattiv tal-Unjoni, jew tkun meħtieġa sabiex l-Unjoni tkun tista’ teżerċita l-kompetenza interna tagħha, jew sal-punt fejn il-konklużjoni tiegħu tista’ tolqot xi regoli komuni jew tbiddel il-kamp tal-applikazzjoni tagħhom”.

Skont il-ġurisprudenza konsistenti tal-Qorti tal-Ġustizzja, ftehim jista’ jaffettwa regoli komuni jew ibiddel il-kamp ta’ applikazzjoni tagħhom meta jkopri oqsma fejn hemm miżuri ta’ armonizzazzjoni⁹.

Is-sugġett tar-reviżjoni tal-Ftehim, jiġifieri li jiġu koperti l-ghodod il-godda ta’ kooperazzjoni amministrattiva introdotti mir-Regolament tal-Kunsill (UE) 2018/1541, jaqa’ taħt il-kompetenza esklużiva tal-Unjoni. L-aġġornament tar-referenzi għad-Direttiva 95/46/KE bir-Regolament (UE) 2016/679 jista’ jsir fil-qafas tal-Kumitat Kongunt skont l-Artikolu 41(2)(k) tal-Ftehim. Madankollu, dak l-aġġornament jista’ jiġi inkluz ukoll fil-ftuħ mill-ġdid tan-negozjati dwar it-test tal-Ftehim.

F’konformità mat-Trattati, il-Kummissjoni tagħmel proposta għall-konklużjoni ta’ ftehim tal-Unjoni.

• Proporzjonalità

L-istrumenti ta’ kooperazzjoni li għandhom jiġu inkluzi fl-emenda tal-Ftehim se jirrispettaw il-prinċipju tal-proporzjonalità u mhux se jmorru lil hinn minn dak li huwa meħtieġ biex jintlaħaq l-oġġettiv li jiġi pprovdut qafas komuni għall-kooperazzjoni amministrattiva bejn l-Unjoni Ewropea u r-Renju tan-Norveġja fil-qasam tal-VAT. Din l-emenda tal-Ftehim se tippermetti lill-awtoritajiet tal-Istati Membri responsabbli għall-applikazzjoni tal-legiżlazzjoni tal-VAT jikkooperaw mal-awtoritajiet tat-taxxa Norveġiżi bl-istess mod li jikkooperaw bejniethom fl-UE u abbażi tal-acquis tal-UE.

3. RIŻULTATI TAL-VALUTAZZJONIJIET TAL-IMPATT

• Valutazzjoni tal-impatt

Skont l-ghodda 7 tar-Regolamentazzjoni Aħjar¹⁰, il-valutazzjoni tal-impatt mhijiex meħtieġa meta l-impatt ma jkunx jista’ jiġi identifikat b’mod ċar *ex ante*, l-impatti jkunu żgħar jew il-Kummissjoni ftit li xejn ikollha għażla fil-kwistjoni.

L-emenda għandha l-ghan li tallinja kemm jista’ jkun mal-legiżlazzjoni tal-UE fil-qasam tal-kooperazzjoni amministrattiva tal-VAT u l-protezzjoni tad-*data* mal-ftehim diġà fis-seħħ bejn l-UE u n-Norveġja dwar il-kooperazzjoni tal-VAT. Fil-prattika, l-eżitu tal-proposta prevista mhux se jkun att legali ġdid, iżda biss emenda tal-Ftehim bejn l-UE u n-Norveġja.

⁹ L-Opinjoni 3/15 tal-Qorti, ECLI:EU:C:2017:114, il-paragrafu 118 u l-ġurisprudenza kkwotata fiha.

¹⁰ https://ec.europa.eu/info/sites/default/files/br_toolbox-nov_2021_en_0.pdf

- **Drittijiet fundamentali**

Il-Ftehim previst se jirrispetta l-valuri ewlenin tal-Unjoni Ewropea kif stabbiliti fl-Artikolu 2 tat-Trattat dwar il-Funzjonament tal-Unjoni Ewropea u l-Karta tad-Drittijiet Fundamentali tal-Unjoni Ewropea.

4. IMPLIKAZZJONIJIET BAĠITARJI

Il-proposta ma għandha l-ebda implikazzjoni fuq il-baġit tal-UE.

5. ELEMENTI OHRA

- **Spjegazzjoni fid-dettall tad-dispożizzjonijiet speċifiċi tal-proposta**

L-emendi previsti se jipprovdu lill-Istati Membri, sa fejn ikun possibbli u sa fejn ikun meħtieġ, b'għodod godda ta' kooperazzjoni man-Norveġja, simili għal daww introdotti fir-Regolament 904/2010 bir-Regolament (UE) 2018/1541, immedjatament wara l-iffirmar u l-konkluzjoni tal-Ftehim bejn l-UE u n-Norveġja. Barra minn hekk, l-emenda taġġorna r-referenza għad-Direttiva 95/46/KE mhassra b'referenza għar-regoli nazzjonali adottati skont il-punt 5e tal-Anness XI tal-Ftehim ŻEE u r-Regolament (UE) 2016/679 dwar il-protezzjoni tad-*data* personali. Minbarra dan, ġie cċarat li l-Kumitat Kongunt ma jgix ikkonsultat għal tilwim fil-qasam tar-regoli dwar il-protezzjoni tad-*data* personali msemmija fil-punt 5e tal-Anness XI tal-Ftehim ŻEE.

B'mod partikolari, l-emenda tkopri:

1. Inkjesti amministrattivi mwettqa b'mod kongunt (l-hekk imsejha Awditi Kongunti):

L-Artikolu 13(2)a għandu jintroduċi l-possibbiltajiet ta' inkjesti amministrattivi mwettqa b'mod kongunt — kif diġà previst għall-kooperazzjoni fost l-Istati Membri skont l-Artikolu 28 (2a) tar-Regolament (UE) Nru 904/2010. Dan l-Artikolu għandu jippermetti li uffiċjali awtorizzati mill-awtoritajiet kompetenti ta' Stat wiehed ikunu preżenti waqt inkjesti amministrattivi mwettqa minn uffiċjali ta' Stat ieħor u li jipparteċipaw f'inkjesti amministrattivi mwettqa b'mod kongunt.

2. Eurofisc – l-azzjonijiet ta' segwitu (FUA)

L-Artikolu 15(1)a għandu jippermetti l-azzjonijiet ta' segwitu – kif diġà possibbli fost l-Istati Membri skont l-Artikolu 33(2)(d) tar-Regolament (UE) Nru 904/2010 – fil-qafas tal-Eurofisc bil-partecipazzjoni tan-Norveġja. Fil-qafas tal-Eurofisc, l-Istati Membri u n-Norveġja jkunu jistgħu jikkoordinaw l-inkjesti amministrattivi tal-Istati parteċipanti dwar il-frodi identifikati mill-uffiċjali ta' kollegament tal-Eurofisc.

3. Aġġornament tar-referenza legali għad-Direttiva 95/46/KE

Billi r-Regolament Ġenerali dwar il-Protezzjoni tad-*Data* (UE) 2016/679 ġie traspost b'aġġustament fil-Ftehim ŻEE, l-emendi proposti tal-Artikolu 6 jissostitwixxu r-referenza għad-Direttiva 95/46/KE b'referenza għar-Regolament (UE) 2016/679 u l-punt 5e tal-Anness XI tal-Ftehim ŻEE.

Fl-aħħar nett, minhabba li l-Artikolu 6 propost ikun jinkludi referenza għall-punt 5e tal-Anness XI tal-Ftehim ŻEE, ikun meħtieġ li jiġi emendat l-Artikolu 42 tal-Ftehim sabiex ikun cċar li l-Kumitat Kongunt mhuwix kompetenti għal tilwim ġenerali dwar il-protezzjoni tad-*data*.

Proposta għal

DEĊIŻJONI TAL-KUNSILL

dwar il-konklużjoni, f'isem l-Unjoni, tal-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 113 flimkien mal-Artikolu 218(6), it-tieni subparagrafu, il-punt (b), tiegħu,

Wara li kkunsidra l-proposta mill-Kummissjoni Ewropea,

Wara li kkunsidra l-opinjoni tal-Parlament Ewropew ⁽¹⁾,

Billi:

- (1) Il-qafas ta' kooperazzjoni skont il-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud² ("il-Ftehim") diġà wera eżitu pożittiv ħafna;
- (2) Għodod godda għall-kooperazzjoni ġew introdotti fil-leġiżlazzjoni tal-UE bl-emenda tar-Regolament tal-Kunsill (UE) Nru 904/2010 permezz tar-Regolament tal-Kunsill (UE) 2018/1541³;
- (3) Għalhekk il-Ftehim jehtieg li jiġi emendat biex l-Istati Membri jingħataw għodod godda ta' kooperazzjoni man-Norveġja;
- (4) It-test tal-emenda tal-Ftehim, li jirriżulta min-negozjati, jirrifletti kif xieraq id-direttivi ta' negozjar mahruġa mill-Kunsill.
- (5) Skont id-Deciżjoni tal-Kunsill (UE) XXXX⁽⁴⁾, l-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud ("il-Ftehim") ġie ffirmat fi xxxx [soġġett għall-konklużjoni tiegħu f'data aktar tard]. Il-Kontrollur Ewropew għall-Protezzjoni tad-Data ġie kkonsultat f'konformita mal-

¹ Opinjoni ta' XXX (għadha mhijiex ippubblikata f'*Il-Ġurnal Uffiċjali*).

² Il-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud, (ĠU L 195, 1.8.2018, p. 3–22)

³ Ir-Regolament tal-Kunsill (UE) 2018/1541 tat-2 ta' Ottubru 2018 li jemenda r-Regolamenti (UE) Nru 904/2010 u (UE) 2017/2454 dwar il-kooperazzjoni amministrattiva fil-qasam tat-taxxa fuq il-valur miżjud (ĠU L 259/1, 16.10.2018, p. 1–11)

⁴ Id-Deciżjoni tal-Kunsill (UE) xxxx dwar l-iffirmar, f'isem l-Unjoni, tal-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-ġlieda kontra l-frodi u l-irkupru tat-talbiet fil-qasam tat-taxxa fuq il-valur miżjud (ĠU L xxxx)

Artikolu 42(1) tar-Regolament (KE) Nru 2018/1725 tal-Parlament Ewropew u tal-Kunsill⁵.

(6) Jenhtieg li l-Ftehim jigi approvat f'isem l-Unjoni Ewropea,

ADOTTA DIN ID-DEĊIŻJONI:

Artikolu 1

L-emenda tal-Ftehim bejn l-Unjoni Ewropea u r-Renju tan-Norveġja dwar il-kooperazzjoni amministrattiva, il-glieda kontra l-frodi u l-irkupru tat-talbiet fil-qasam tat-taxxa fuq il-valur miżjud huwa b'dan approvat f'isem l-Unjoni.

It-test tal-emenda tal-Ftehim huwa mehmuz ma' din id-Deċiżjoni.

Artikolu 2

Il-President tal-Kunsill għandu jinnomina l-persuna awtorizzata biex tipproċedi, f'isem l-Unjoni Ewropea, biex tibgħat notifika, kif previst fl-Artikolu 44(4) tal-Ftehim, sabiex jigi espress il-kunsens tal-Unjoni Ewropea li tintrabat bil-Ftehim.

Artikolu 3

Din id-Deċiżjoni għandha tidhol fis-seħh fit-tielet jum wara dak tal-jum tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Magħmul fi Brussell,

Għall-Kunsill
Il-President

⁵ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39–98)